
Parvatyadidevatakritam Shri Krishna Stotram

ಪಾರ್ವತ್ಯಾದಿದೇವತಾಕೃತಂ ಶ್ರೀಕೃಷ್ಣಸ್ತೋತ್ರಂ

Document Information



Text title : Parvatyadidevatakritam Shri Krishna Stotram

File name : pArvatyAdidevatAkRRitaMshrIkRRiShNastotram.itx

Category : vishhnu, vishnu, krishna, brahmavaivartapurANa, stotra

Location : doc_vishhnu

Proofread by : PSA Easwaran

Description/comments : brahmavaivartapurANa | gaNapatikhaNDa | adhyAya 7/98-107||

Latest update : March 5, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 5, 2025

sanskritdocuments.org

ಪಾರ್ವತ್ಯಾದಿದೇವತಾಕೃತಂ ಶ್ರೀಕೃಷ್ಣಸ್ತೋತ್ರಂ



ಶ್ರೀಮಹಾದೇವ ಉವಾಚ .

ಜ್ಞಾನಾಧಿಷ್ಠಾತೃದೇವೋಽಹಂ ಸ್ತೌಮಿ ಜ್ಞಾನಪರಂ ಚ ಕಿಂ .

ಸರ್ವಾನಿರ್ವಚನೀಯಂ ತಂ ತ್ವಾಂ ಚ ಸ್ವೇಚ್ಛಾಮಯಂ ವಿಭುಂ .. 98..

ಧರ್ಮ ಉವಾಚ .

ಅದೃಶ್ಯಮವತಾರೇಷು ಯದ್ವೈಶ್ಯಂ ಸರ್ವಜಂತುಭಿಃ .

ಕಿಂ ಸ್ತೌಮಿ ತೇಜೋರೂಪಂ ತದ್ಭಕ್ತಾನುಗ್ರಹವಿಗ್ರಹಂ .. 99..

ದೇವಾ ಉಚುಃ .

ಕೇ ವಯಂ ತ್ವತ್ಕಲಾಂಶಾಶ್ಚ ಕಿಂ ವಾ ತ್ವಾಂ ಸ್ತೋತುಮೀಶ್ವರಾಃ .

ಸ್ತೋತುಂ ನ ಶಕ್ತಾ ವೇದಾ ಯಂ ನ ಚ ಶಕ್ತಾ ಸರಸ್ವತೀ .. 100..

ಮುನಯಃ ಉಚುಃ .

ವೇದಾನ್ವರಿತ್ವಾ ವಿದ್ವಾಂಸೋ ವಯಂ ಕಿಂ ವೇದಕಾರಣಂ .

ಸ್ತೋತುಮೀಶಾ ನ ವಾಣೀ ಚ ತ್ವಾಂ ವಾಙ್ಮನಸಯೋಃ ಪರಂ .. 101..

ಸರಸ್ವತ್ಯುವಾಚ .

ವಾಗಧಿಷ್ಠಾತೃದೇವೀಂ ಮಾಂ ವದಂತೇ ವೇದವಾದಿನಃ .

ಕಿಂಚಿನ್ನ ಶಕ್ತಾ ತ್ವಾಂ ಸ್ತೋತುಮಹೋ ವಾಙ್ಮನಸೋಃ ಪರಂ .. 102..

ಸಾವಿತ್ರ್ಯುವಾಚ .

ವೇದಪ್ರಸೂರಹಂ ನಾಥ ಸೃಷ್ಟ್ವಾ ತ್ವತ್ಕಲಯಾ ಪುರಾ .

ಕಿಂ ಸ್ತೌಮಿ ಸ್ತ್ರೀಸ್ವಭಾವೇನ ಸರ್ವಕಾರಣಕಾರಣಂ .. 103..

ಲಕ್ಷ್ಮೀ ಉವಾಚ .

ತ್ವದಂಶವಿಷ್ಣುಕಾಂತಾಹಂ ಜಗತ್ಪೋಷಣಕಾರಿಣೀ .

ಕಿಂ ಸ್ತೌಮಿ ತ್ವತ್ಕಲಾಸೃಷ್ಟ್ವಾ ಜಗತಾಂ ಬೀಜಕಾರಣಂ .. 104..

ಹಿಮಾಲಯ ಉವಾಚ .

ಹಸಂತಿ ಸಂತೋ ಮಾಂ ನಾಥ ಕರ್ಮಣಾ ಸ್ಥಾವರಂ ಪರಂ .

ಸ್ತೋತುಂ ಸಮುದ್ಯತಂ ಕ್ಷುದ್ರಃ ಕಿಂ ಸ್ತೌಮಿ ಸ್ತೋತುಮಕ್ಷಮಃ .. 105..

ಕೃಮೇಣ ಸರ್ವೇ ತಂ ಸ್ತುತ್ವಾ ದೇವಾ ವಿರರಮುರ್ಮುನೇ .

ದೇವೈಶ್ಚ ಮುನಯಃ ಸರ್ವೇ ಪಾರ್ವತೀ ಸ್ತೋತುಮುದ್ಯತಾ .. 106..

ಧೌತವಸ್ತ್ರಾ ಜಟಾಭಾರಂ ಬಿಭೃತೀ ಸುವ್ರತಾ ವ್ರತೇ .
 ಪ್ರೇರಿತಾ ಪರಮಾತ್ಮಾನಂ ವ್ರತಾರಾಧ್ಯಂ ಶಿವೇನ ಚ .. 107..
 ಜ್ವಲದಗ್ನಿಶಿಖಾರೂಪಾ ತೇಜೋಮೂರ್ತಿಮತೀ ಸತೀ .
 ತಪಸಾಂ ಫಲದಾ ಮಾತಾ ಜಗತಾಂ ಸರ್ವಕರ್ಮಣಾಂ .. 108..
 ಪಾರ್ವತ್ಯವಾಚ .
 ಕೃಷ್ಣ ಜಾನಾಸಿ ಮಾಂ ಭದ್ರ ನಾಹಂ ತ್ವಾಂ ಜ್ಞಾತುಮೀಶ್ವರೀ .
 ಕೇ ವಾ ಜಾನಂತಿ ವೇದಜ್ಞಾ ವೇದಾ ವಾ ವೇದಕಾರಕಾಃ .. 109..
 ತ್ವದಂಶಾಸ್ತ್ವಾಂ ನ ಜಾನಂತಿ ಕಥಂ ಜ್ಞಾಸ್ಯಂತಿ ತೇ ಕಲಾಃ .
 ತ್ವಂ ಚಾಪಿ ತತ್ತ್ವಂ ಜಾನಾಸಿ ಕಿಮನ್ಯೇ ಜ್ಞಾತುಮೀಶ್ವರಾಃ .. 7.110..
 ಸೂಕ್ಷ್ಮಾತ್ಸೂಕ್ಷ್ಮತಮೋಽವ್ಯಕ್ತಃ ಸ್ಥೂಲಾತ್ಸ್ಥೂಲತಮೋ ಮಹಾನ್ .
 ವಿಶ್ವಸ್ತ್ವಂ ವಿಶ್ವರೂಪಶ್ಚ ವಿಶ್ವಬೀಜಂ ಸನಾತನಃ .. 111..
 ಕಾರ್ಯಂ ತ್ವಂ ಕಾರಣಂ ತ್ವಂ ಚ ಕಾರಣಾನಾಂ ಚ ಕಾರಣಂ .
 ತೇಜಸ್ವ ರೂಪೋ ಭಗವಾನ್ನಿರಾಕಾರೋ ನಿರಾಶ್ರಯಃ .. 112..
 ನಿರ್ಲಿಪೋ ನಿರ್ಗುಣಃ ಸಾಕ್ಷೀ ಸ್ವಾತ್ಮಾರಾಮಃ ಪರಾತ್ಪರಃ .
 ಪ್ರಕೃತೀಶೋ ವಿರಾಡ್ಬೀಜಂ ವಿರಾಡ್ರೂಪಸ್ತ್ವಮೇವ ಚ .
 ಸಗುಣಸ್ತ್ವಂ ಪ್ರಾಕೃತಿಕಃ ಕಲಯಾ ಸೃಷ್ಟಿಹೇತವೇ .. 113..
 ಪ್ರಕೃತಿಸ್ತ್ವಂ ಪುಮಾಂಸ್ತ್ವಂ ಚ ವೇದಾಽನ್ಯೋ ನ ಕ್ವಚಿದ್ಭವೇತ್ .
 ಜೀವಸ್ತ್ವಂ ಸಾಕ್ಷೀಣೋ ಭೋಗೀ ಸ್ವಾತ್ಮನಃ ಪ್ರತಿಬಿಂಬಕಂ .. 114..
 ಕರ್ಮ ತ್ವಂ ಕರ್ಮಬೀಜಂ ತ್ವಂ ಕರ್ಮಣಾಂ ಫಲದಾಯಕಃ .
 ಧ್ಯಾಯಂತಿ ಯೋಗಿನಸ್ತೇಜಸ್ತ್ವದೀಯಮಶರೀರಿ ಯತ್ .
 ಕೇಚಿಚ್ಛತುರ್ಭುಜಂ ಶಾಂತಂ ಲಕ್ಷ್ಮೀಕಾಂತಂ ಮನೋಹರಂ .. 115..
 ವೈಷ್ಣವಾಶ್ಚೈವ ಸಾಕಾರಂ ಕಮನೀಯಂ ಮನೋಹರಂ .
 ಶಂಖಚಕ್ರಗದಾಪದ್ಮಧರಂ ಪೀತಾಂಬರಂ ಪರಂ .. 116..
 ದ್ವಿಭುಜಂ ಕಮನೀಯಂ ಚ ಕಿಶೋರಂ ಶ್ಯಾಮಸುಂದರಂ .
 ಶಾಂತಂ ಗೋಪಾಂಗನಾಕಾಂತಂ ರತ್ನಭೂಷಣಭೂಷಿತಂ .. 117..
 ಏವಂ ತೇಜಸ್ವಿನಂ ಭಕ್ತಾಃ ಸೇವಂತೇ ಸಂತತಂ ಮುದಾ .
 ಧ್ಯಾಯಂತಿ ಯೋಗಿನೋ ಯತ್ತತ್ಕೃತಸ್ತೇಜಸ್ವಿನಂ ವಿನಾ .. 118..
 ತತ್ತೇಜೋ ಬಿಭೃತಾಂ ದೇವ ದೇವಾನಾಂ ತೇಜಸಾ ಪುರಾ .
 ಆವಿರ್ಭೂತಾ ಸುರಾಣಾಂ ಚ ವಧಾಯ ಬ್ರಹ್ಮಣಾ ಸ್ತುತಾ .. 119..
 ನಿತ್ಯಾ ತೇಜಸ್ವ ರೂಪಾಽಹಂ ಧೃತ್ವಾ ವೈ ವಿಗ್ರಹಂ ವಿಭೋ .
 ಸ್ತ್ರೀರೂಪಂ ಕಮನೀಯಂ ಚ ವಿಧಾಯ ಸಮುಪಸ್ಥಿತಾ .. 7.120..

ಮಾಯಯಾ ತವ ಮಾಯಾಹಂ ಮೋಹಯಿತ್ವಾಸುರಾನ್ಪುರಾ .
ನಿಹತ್ಯ ಸರ್ವಾಂಛೈಲೇಂದ್ರಮಗಮಂ ತಂ ಹಿಮಾಲಯಂ .. 121..
ತತೋಽಹಂ ಸಂಸ್ತುತಾ ದೇವೈಸ್ಸಾರಕಾಕ್ಷೇಣ ಪೀಡಿತೈಃ .
ಅಭವಂ ದಕ್ಷಜಾಯಾಯಾಂ ಶಿವಸ್ತ್ರೀ ಭವಜನ್ಮನಿ .. 122..
ತ್ಯಕ್ತ್ವಾ ದೇಹಂ ದಕ್ಷಯಜ್ಞೇ ಶಿವಾಹಂ ಶಿವನಿಂದಯಾ .
ಅಭವಂ ಶೈಲಜಾಯಾಯಾಂ ಶೈಲಾಧೀಶಸ್ಯ ಕರ್ಮಣಾ .. 123..
ಅನೇಕತಪಸಾ ಪ್ರಾಪ್ತಃ ಶಿವಶ್ಚಾತ್ರಾಪಿ ಜನ್ಮನಿ .
ಪಾಣಿಂ ಜಗ್ರಾಹ ಮೇ ಯೋಗೀ ಪ್ರಾರ್ಥಿತೋ ಬ್ರಹ್ಮಣಾ ವಿಭುಃ .. 124..
ಶೃಂಗಾರಜಂ ಚ ತತ್ತೇಜೋ ನಾಲಭಂ ದೇವಮಾಯಯಾ .
ಸ್ತಾಮಿ ತ್ವಾಮೇವ ತೇನೇಶ ಪುತ್ರದುಃಖೇನ ದುಃಖಿತಾ .. 125..
ವ್ರತೇ ಭವದ್ವಿಧಂ ಪುತ್ರಂ ಲಬ್ಧುಮಿಚ್ಛಾಮಿ ಸಾಂಪ್ರತಂ .
ದೇವೇನ ವಿಹಿತಾ ವೇದೇ ಸಾಂಗೇ ಸ್ವಸ್ವಾಮಿದಕ್ಷಿಣಾ .. 126..
ಶ್ರುತ್ವಾ ಸರ್ವಂ ಕೃಪಾಸಿಂಧೋ ಕೃಪಾಂ ಮೇ ಕರ್ತುಮರ್ಹಸಿ .
ಇತ್ಯುಕ್ತ್ವಾ ಪಾರ್ವತೀ ತತ್ರ ವಿರರಾಮ ಚ ನಾರದ .. 127..
ಭಾರತೇ ಪಾರ್ವತೀಸ್ತೋತ್ರಂ ಯಃ ಶೃಣೋತಿ ಸುಸಂಯತಃ .
ಸತ್ಪುತ್ರಂ ಲಭತೇ ನೂನಂ ವಿಷ್ಣುತುಲ್ಯಪರಾಕ್ರಮಂ .. 128..
ಸಂವತ್ಸರಂ ಹವಿಷ್ಯಾಶೀ ಹರಿಮಭ್ಯರ್ಚ್ಯ ಭಕ್ತಿತಃ .
ಸುಪುಣ್ಯಕವ್ರತಫಲಂ ಲಭತೇ ನಾತ್ರ ಸಂಶಯಃ .. 129..
ವಿಷ್ಣುಸ್ತೋತ್ರಮಿದಂ ಬ್ರಹ್ಮನ್ಸರ್ವಸಂಪತ್ತಿವರ್ಧನಂ .
ಸುಖದಂ ಮೋಕ್ಷದಂ ಸಾರಂ ಸ್ವಾಮಿಸೌಭಾಗ್ಯವರ್ಧನಂ .. 7.130..
ಸರ್ವಸೌಂದರ್ಯಬೀಜಂ ಚ ಯಶೋರಾಶಿವಿವರ್ಧನಂ .
ಹರಿಭಕ್ತಿಪ್ರದಂ ತತ್ತ್ವಜ್ಞಾನಬುದ್ಧಿಸುಖಪ್ರದಂ .. 131..
ಇತಿ ಶ್ರೀಬ್ರಹ್ಮವೈವರ್ತಪುರಾಣೇ ಗಣಪತಿಖಂಡೇ ಸಪ್ತಮಾಧ್ಯಾಯಾಂತರ್ಗತಂ
ಪಾರ್ವತ್ಯಾದಿಕೃತಂ ಶ್ರೀಕೃಷ್ಣಸ್ತೋತ್ರಕಥನಂ ಸಮಾಪ್ತಂ .
ಬ್ರಹ್ಮವೈವರ್ತಪುರಾಣ . ಗಣಪತಿಖಂಡ . ಅಧ್ಯಾಯ 7/98-107..
brahmavaivartapurANa . gaNapatikhaNDa . adhyAya 7/98-107..

Proofread by PSA Easwaran

——
Please send corrections to sanskrit@cheerful.com

